

ठळक बातम्या

- विधानसभा निवडणुकीसाठी उमेदवारी अर्ज मागे घेण्याचा उद्या शेवटचा दिवस , मराठवाड्यात सर्वाधिक तर कोकणात सर्वात कमी उमेदवार रिंगणात
- ९९ टक्के बंडखोर उमेदवारी अर्ज मागे घेतील असा भाजपा प्रदेशाध्यक्ष चंद्रशेखर बावनकुळे यांना विश्वास
- राज्यभरात, उमेदवारी अर्ज भरलेल्या रिपाई कार्यकर्त्यांनी अर्ज मागं घेऊन महायुतीचा प्रचार करण्याचं रिपब्लिकन पक्षाचं आवाहन

आणि

- न्यूझीलंडविरुद्धच्या तिसऱ्या कसोटी क्रिकेट सामन्यातही भारतीय संघ पराभूत , तब्बल १२ वर्षांनंतर मायदेशात कसोटी मालिका गमावली

<><><><><>

विधानसभा निवडणुकीसाठी उमेदवारी अर्ज मागे घेण्याचा उद्या शेवटचा दिवस आहे. २८८ मतदारसंघांमध्ये एकंदर ७ हजार ६६ उमेदवारी अर्ज वैध ठरले आहेत. मराठवाड्यातल्या मतदारसंघांमध्ये सर्वाधिक उमेदवार आहेत तर कोकणात उमेदवारांची संख्या अतिशय मर्यादित आहे.

नांदेड जिल्ह्यातल्या भोकर विधानसभा मतदारसंघात सर्वाधिक म्हणजे १४० उमेदवारांचे अर्ज वैध ठरले आहेत. त्याखालोखाल बीड जिल्ह्यात माजलगाव मतदारसंघात ९८ , तर बीडमध्ये ९० उमेदवारांचे अर्ज वैध आहेत. राज्यात महाड विधानसभा मतदारसंघात सर्वात कमी म्हणजे फक्त ५ उमेदवारांचे अर्ज वैध ठरले आहेत. मुंबईत चेंबूर , माहीम आणि सिंधुदुर्गातल्या सावंतवाडीत प्रत्येकी ६ , तर शिवडी आणि कुडाळमध्ये ७ उमेदवारांचे अर्ज ग्राह्य धरण्यात आले आहेत.

<><><><><>

भाजपाचे ९९ टक्के बंडखोर उमेदवारी अर्ज मागे घेतील , असा विश्वास प्रदेशाध्यक्ष चंद्रशेखर बावनकुळे यांनी व्यक्त केला आहे. जे बंडखोर उमेदवारी अर्ज मागे घेणार नाहीत , त्यांना ६ वर्षासाठी पक्षातून निलंबित करू असा इशारा त्यांनी दिला.

<><><><><>

राज्यभरात, रिपब्लिकन पक्षाच्या ज्या कार्यकर्त्यांनी उमेदवारी अर्ज भरले आहेत; त्यांनी आपले अर्ज मागं घ्यावेत , असं आवाहन रिपब्लिकन पक्षाचे महाराष्ट्र राज्य सरचिटणीस गौतम सोनवणे यांनी केलं आहे. जागावाटपात रिपब्लिकन पक्षावर अन्याय झाला असून त्यामुळे नाराजी पसरली आहे हे खरं असलं तरी महायुतीचं सरकार आल्यानंतर रिपब्लिकन पक्षाला राज्यात सत्तेत सहभाग देण्याचं ठोस आश्वासन भाजपा नेतृत्वानं दिलं आहे. त्यामुळे पक्षाचे राष्ट्रीय अध्यक्ष केंद्रीय सामाजिक न्याय राज्य मंत्री रामदास आठवले यांच्या आदेशानुसार , रिपब्लिकन कार्यकर्त्यांनी नाराजी बाजूला ठेवून महायुतीच्या उमेदवारांचा प्रचार करावा , आणि महायुतीला विजयी करण्यासाठी प्रयत्न करावेत , असं त्यांनी आज प्रसिद्धीला दिलेल्या पत्रकात म्हटलं आहे.

<><><><><>

मराठा आरक्षण आंदोलनकर्ते मनोज जरांगे पाटील यांनी विधानसभा निवडणुकीबाबतचा अंतिम निर्णय घेण्यासाठी आज आंतरवाली सराटी इथं सहकाऱ्यांसोबत बैठक घेतली. या निवडणुकीत कोणत्या जागा लढवायच्या याबाबत या बैठकीत प्राथमिक चर्चा झाली. ज्या जागा जिंकून येणं शक्य आहे तिथंच उमेदवार देऊ आणि इतर ठिकाणी आपल्याला त्रास देणाऱ्यांचा पराभव करू , अशी भूमिका जरांगे यांनी यावेळी मांडली. मराठावाड्यातल्या जालना , भोकरदन, बीड,

केज, फुलंब्री, कन्नड आणि हिंगोली या मतदारसंघांमध्ये उमेदवार देण्याबाबत बैठकीत चर्चा झाली.

<><><><><>

महाराष्ट्र नवनिर्माण सेनेचे अध्यक्ष राज ठाकरे यांची पहिली जाहीर सभा उद्या डोंबिवलीत आणि दुसरी सभा ठाण्यात होणार आहे. या सभांमध्ये राज ठाकरे ठाणे जिल्ह्यात पक्षाचा प्रचाराचा नारळ फोडतील.

<><><><><>

धनगर समाजाच्या यशवंत सेनेनं येत्या विधानसभा निवडणुकीत शिवसेनेला पाठींबा जाहीर केला आहे. या संघटनेचे अध्यक्ष माधव गडदे यांनी काल मुख्यमंत्री एकनाथ शिंदे यांची भेट घेतल्यानंतर ही भूमिका जाहीर केली आहे.

<><><><><>

श्रोते हो, विधानसभा निवडणुकीच्या निमित्तानं 'आढावा विधानसभा मतदारसंघांचा' हा कार्यक्रम दररोज संध्याकाळी ७ वाजून १० मिनिटांनी अस्मिता वाहिनीसह प्रादेशिक वृत्त विभागाच्या Youtube वरून प्रसारित केला जात आहे. या कार्यक्रमात आज बुलडाणा जिल्ह्यातल्या मतदारसंघांचा आढावा आपल्याला ऐकता येईल.

<><><><><>

भारत आणि न्यूझीलंड यांच्यातल्या कसोटी क्रिकेट मालिकेतल्या मुंबईत वानखेडे मैदानावर झालेल्या तिसऱ्या आणि अखेरच्या कसोटी सामन्यात न्यूझीलंडनं भारताचा २५ धावांनी पराभव केला , आणि मालिका ३-० अशी जिंकली. भारतीय संघानं तब्बल १२ वर्षांनंतर घरच्या मैदानावर कसोटी मालिका गमावली आहे. सन २०००नंतर पहिल्यांदा भारताला देशात झालेल्या कसोटी मालिकेतला एकही सामना जिंकला आलेला नाही.

आज सामन्याच्या तिसऱ्या दिवशी सकाळच्या सत्रात न्यूझीलंडचा दुसरा डाव केवळ १४ चेंडूत ३ धावांची भर घालून १७४ धावांवर आटोपला. न्यूझीलंडच्या उर्वरीत एका खेळाडूला रविंद्र जडेजानं बाद केलं , आणि दोन्ही डावांत प्रत्येकी ५ गडी बाद करत, सामन्यात एकूण १० बळी टिपले.

पहिल्या डावातल्या २८ धावांच्या आघाडीमुळे भारतासमोर विजयासाठी १४७ धावांचं आव्हान होतं. मात्र न्यूझीलंडच्या फिरकी गोलंदाजांसमोर भारताची फलंदाजी गडगडली, आणि भारताचा दुसरा डाव केवळ १२१ धावांत आटोपला. अर्धशतकवीर ऋषभ पंतशिवाय आघाडीच्या कोणत्याही फलंदाजाला खेळपट्टीवर तग धरता आला नाही. ऋषभनं सर्वाधिक ६४ धावा केल्या. न्यूझीलंडच्या एजाज पटेल यानं दुसऱ्या डावात भारताचे ६ गडी बाद करत सामन्यात एकूण ११ बळी टिपले. त्याला सामनावीराचा पुरस्कार देण्यात आला. विल यंग मालिकावीर ठरला.

<><><><><>

आज भाऊबीज , दिवाळीचा शेवटचा दिवस. भावाबहिणीच्या गोड नात्याला समर्पित असलेला हा सण देशाच्या वेगवेगळ्या भागात , भाई फोटा , भाई टीका , यमद्वितीया अशा वेगवेगळ्या नावांनी ओळखला जातो. प्रधानमंत्री नरेंद्र मोदी यांनी देशवासीयांना भाऊबीजेच्या शुभेच्छा दिल्या आहेत. या सणामुळे भावाबहिणींमधलं प्रेम अधिक घट्ट होईल , असं त्यांनी समाजमाध्यमावरच्या संदेशात म्हटलं आहे.

<><><><><>

गडचिरोली जिल्ह्यातल्या आरमोरी विधानसभा मतदारसंघाचे माजी आमदार हरिराम वरखडे यांचं काल रात्री नागपुरात एका खासगी रुग्णालयात दीर्घ आजारानं निधन झालं. ते ८३ वर्षांचे होते. आज दुपारी आरमोरी तालुक्यातल्या जोगीसाखरा या त्यांच्या मूळ गावी त्यांच्या पार्थिवावर अंत्यसंस्कार करण्यात आले.

हरिराम वरखडे हे १९९० च्या विधानसभा निवडणुकीत शिवसेनेच्या तिकिटावर आरमोरी विधानसभा मतदारसंघातून निवडून आले होते. पुढे १९९२ मध्ये त्यांनी छगन भुजबळ यांच्या समवेत काँग्रेस पक्षात प्रवेश केला होता. त्यानंतर ते राष्ट्रवादी काँग्रेसमध्ये गेले. महात्मा फुले समता परिषदेचे जिल्हाध्यक्ष म्हणूनही त्यांनी काम केलं होतं.

<><><><><>

नंदुरबार जिल्ह्यात भरधाव जीपनं दिलेल्या धडकेत पाच जणांचा मृत्यू झाला. काल रात्री उशीरा नंदुरबार ते धानोरा रस्त्यावर लोय पिंपळोद गावाजवळ हा अपघात झाला. रस्त्याच्या कडेला नादुरुस्त दुचाकीजवळ उभ्या असलेल्यांना भरधाव गाडीनं धडक दिली. यात १२ ते ४० वर्ष वयोगटातल्या पाच जणांचा मृत्यू झाला. या अपघातात एक जण गंभीर जखमी असून त्याला नंदुरबार इथं जिल्हा रुग्णालयात दाखल करण्यात आलं असल्याची माहिती , आमच्या वार्ताहरानं दिली आहे.

<><><><><>

नवी मुंबईत वाशी मधल्या सेक्टर १४ इथं गोरक्षनाथ पालवे उद्यानातल्या पाण्याच्या टाकीत पडून एका पाच वर्षांच्या मुलाचा मृत्यू झाला. खेळत असताना तो पाण्याच्या टाकीत पडला. या टाकीला पूर्ण झाकण लावलेलं नव्हतं. आसपासच्या नागरिकांनी त्याला टाकीतनं बाहेर काढलं, आणि उपचारासाठी रुग्णालयात दाखल केलं, मात्र त्याआधीच त्याचा मृत्यू झाला होता.

<><><><><>

सिंधुदुर्गात शिरोडा-वेळागर समुद्रात बुडून एका पर्यटकाचा मृत्यू झाला. हा पर्यटक त्याच्या मित्रांसोबत बेळगावहून सिंधुदुर्गात पर्यटनासाठी आले होते. ते

समुद्रात उतरले होते. मरण पावलेल्या व्यक्तीला पाण्याचा अंदाज न आल्यानं
लाटेसोबत ओढला गेला आणि त्याचा बूडून मृत्यू झाल्याचं पोलिसांनी सांगितलं.

<><><><><>

राज्यातल्या कापूस शेतकऱ्यांचं हित लक्षात घेऊन केंद्र सरकारनं कापसाच्या
आयातीवर तत्काळ बंदी घालून हमीभावानं कापूस खरेदी करण्याचे निर्देश भारतीय
कापूस महामंडळाला द्यावेत द्यावेत , अशी मागणी काँग्रेसचे प्रदेशाध्यक्ष नाना पटोले
यांनी प्रधानमंत्री नरेंद्र मोदी यांना पत्राद्वारे केली आहे. कापूस उत्पादनात महाराष्ट्र
देशात दुसऱ्या क्रमांकावर असून ४० लाखांपेक्षा जास्त शेतकरी कापूस पिकवतात.
तरीही २२ लाख गाठी कापसाची आयात झाल्याच्या बातम्यांमुळे देशात कापसाच्या
दरात मोठी घसरण होण्याची शक्यता आहे. भारतीय कापूस महामंडळकडेही
विकल्या न गेलेल्या ११ लाख कापूस गाठी पडून आहेत , असं पटोले यांनी पत्रात
म्हटलं आहे.

<><><><><>

गेल्या चोवीस तासात कोकण आणि मध्य महाराष्ट्रात तुरळक ठिकाणी
पाऊस पडला. मध्य महाराष्ट्र , मराठवाडा आणि विदर्भात किमान तापमानात
लक्षणीय वाढ झाली आहे. कोकणातही बहुतांश ठिकाणी किंचित वाढ झाली आहे.

येत्या दोन दिवसात कोकण आणि मध्य महाराष्ट्रात तुरळक ठिकाणी
पाऊस पडण्याची शक्यता हवामान विभागानं व्यक्त केली आहे. या काळात इतरत्र
हवामान कोरडं राहिल.

//<><><><><> //